

Söýgi dermany / hekaýa

Category: Hekaýalar, Kitapcy, Sözler

написано kitapcy | 22 января, 2025

Söýgi dermany / hekaýa SÖÝGI DERMANY



Är-aýal işlerinden gelip, agşamlyk naharyndan soň çay içmäge oturdydylar. Aalaryna köpden bäri aralaşan sowuklygy käselerde bugarýan gyzgyn çay hem ýyladyp bilmeýäne meňzeýärdi. Äriniň gulagyna aýalynyň her hili mylaýym sözleri sowuk daş bolup degýän ýalydy.

Birdenem telefon jyňňyrdady.

– Al, trubkany, meni kim sorasa-da ýok diý-diýip, äri hüňňürdedi.

Aýaly telefonyň duran ýerine baryp, trubkany göterdi:

- Alo, hä... Ärim bar – diýibem derrew trubkany goýdy.
 - Men saňa "ýok" diý diýmedimmi!?
 - Gygyrmasana, seni soranoklar-a...
 - Ä?! Kim ol?! Näme diýip jaň edýä?!
- Aýaly geplemän, çäýnek-käseleri ýygnamak bilen bolubardi.
- Men senden sorayan, kim ol?!
 - Aradaky toýda biziň stolumyzda oturan adam.
 - Seniň garşyňda oturan adammy?
 - Hawa, şol.
 - Näme diýjek bolýa onsoň ol?!
 - Ol şol toýda maňa aýdan sözünüň dowamyny aýtjak bolýar öýdýän. Sen şonda onuň maňa aýdan sözüne ünsem bermediň...
- ***

Kadyryň Aýjana öýlenenine ýaňy üç ýyl bolanam bolsa ol soňky wagtda aýalyndan, birhili, sowady. Öňler ol işden geleninde: "Aýym, öýdemiň hany, gel bäre, saňa bir zat getirdim" diýip, aýalyny gujaklap, ogşardy. Şonda onuň gözlerinde hakyky söýgi ody lowurdaýardy. Emma bu söýgi ody iki ýyl geçip-geçmänkä sönüp başlady. Aýjan munuň sebäbini bilebilmän heläk bolýardy. Ol bir boýdaşyna derdini dökdi.

- Ha-ha! – diýp, boýdaşy jak-jaklap güldi. -Boýdaş jan, söýgi ody sönüp başlasa, ony täzedden güýçlendirýän dermany bar. Şony-da bileňokmy?
- Ol nähili derman? Men bilemok, gyz.
- Ot sönüp başlan bolsa, oňa azrak odun taşlasaň, güýçlenip ýanyp başlaýar, dälmi?
- Hawa.
- Söýgini hem saklamak, hatda güýçlendirmek üçinem şeýtmeli.
- Nätmeli? Anygrak edip düşündirsene – diýip, Aýjan özelendi. Boýdaşy Aýjana " söýgi dermanynyň" "retseptini" aýtdy. Soňundan "ony özüm tapyp,saňa kömek ederin" diýip sözem berdi..
- Dogry, şonda men onuň näme diýenine üns bermändirin. Ýöne onuň saňa gözünü aýyrman seredýänini duýupdym – diýip, Kadyr aýalyna şübhelili garady. – Ýeri,ol indi näme diýip jaň edýär? Onsoňam, ol biziň telefonumyzy nireden bilýär?
- Nireden bilenini näbileýin? Ýöne iküç gün bäre telefon edýä.

– Năme diýýä?

– Năme diýýänini bilesiň gelse, indiki jaň edeninde seni bar diýmäýin-de, ony gepledeýin. Özüň beýleki telefonda diňläp göräý.xÝöne, gaharlanyp sözünü bölme.

Kadyr bir hili iňkise gitdi. "Bä, ol nähili adamka, năme maksady barka?!" diýip, içini hümetledi oturdy.

– Bolýa, sözünü bölmän, soňuna çenli diňlärin-diýip, ol aýalynyň şertine razy boldy. – Ol indi haçan jaň ederkä?

– Men näbileýin? Öz-ä ýene-de jaň etmän oňmaz.

– Bäh!... – Kadyr aýalyny gözi bilen iýäýjek ýaly edip seretdi. Aýjan ýylgyranyny bildirmejek bolup, beýlesine öwrülip aşhana girip gitdi.

Nätanyşyň jaňy köp garaşdyrmady. Ertesi är-aýal şamlyklaryny ýaňy öňlerine alanda birden telefon jyňňyrdady. Kadyr ýalt edip, aýalyna seretdi. Aýjan ýerinden turyp baryp trubkany galdyrdy:

– Alo, hä, bu ýene sizmi? Salam... bir minut-diýip, Aýjan ärine ümlendi. Kadyr çeýnäp oturan lukmasyny çalak-çulak ýuwdup, beýleki telefonyň trubkasyny gulagyna tutdy. Aýjan nätanyşa ýüzlendi:

– Hawa, aýdyberiň, ýene năme diýjek bolýaňyz?

Trubkadan mylaýym äheňde mähirli sözler inip başlady:

– Aýjan, men saňa öňki saparam aýtdym. Men bu sözleri aýtmakdan hiç haçan ýadamaryn. Men seni bir görenimde haladym, dogrymy aýtsam söýdüm. Men şu çaka çenli seniň ýaly gözeli, mylaýym gelne duşmandym. Bilýäňmi, seniň taýsyz gözelligiň nämede? Ol seniň içki dünýäňde. Men seniň daşky görnüşine garanda-da içki dünýäňiň gözelligini ýüregim bilen duýýaryn. Adamyň içki dünýäsiniň gözelligi onuň ýüzüne, gözlerine ýalkym bolup çykýar. Seniň gözleriňde özüne çekiji şeýle ýalkym bar. Aýjan...

– Beýle sözler bilen meni yrjak bolup, azara galma. Meniň ärim bar – diýip, Aýjan onuň sözünü böldi.

– Wah, men bilýän-le. Ýöne onyňdan är bolmaz. Ol seniň gadryňy bilenok, seni söýmeýänini daşyndanam bildirip dur-a oň...

– Meni söýýämi-söýmeýämi, sen ony nireden bilýäň?

– Men ony bir görende bildim. Ol günki toýda seniň garşyňda

oturdym, dogrumy?

Sen: "Näme maňa beýle serediberyäňiz?" diýdiň. Menem: Gözelligiň özüne çekiji güýji bolýa, şonuň üçin bolaýmasa" diýdim. Äriň şonda seniň sözüňe-de, meniň sözüme-de ünsem bermedi. Ýanyndaky ýoldaşy bilen gürrüňini dowam etdiriberdi. Ol saňa, umuman, üns bermedi. Ine, şu zatlar onuň saňa düýbünden biparhdygyny görkezmeýärmí?

– Ýeri, sen näme diýjek bolýaň? Maksadyň näme?

– Meniň maksadym sen. Beýle diýsem ters düşünme. Meniň niýetim päk. Sen özüňi söýmeýän, gadryňy bilmeýän adam bilen ömrüňi biderek ötürme. Suda arza berip aýrylyş. Men näçe diýseň garaşayyn. Soň...

Kadyr hernäçe çydap diňlänem bolsa, şu ýerine gelende özüni tutup bilmedi:

– Eý, deýýus, näme diýip samahallap dursuň. Eger ýene-de şu ýere jaň etseň, men seni ýeriň aşagynda bolsaňam tapyp öldürin! – diýeninden aňyrky trubka tarpa goýuldy.

Kadyr özüne ýer tapman, bir zatlar diýip, hüňürdäp, iki ýana zowzuldap başlady. Onuň bolşuna Aýjanyň gülküsi gyssap, agzyny eli bilen tutup, içerki otaga girip gitdi. Ol içinden heşelle kakýardy. Kadyr bir mahaldan soň:

– Bäre çyk, içerde näme edýäň?! – diýip gygyrdy.

Aýjan içerki otagdan ýuwaş ýöräp çykdy:

– Ine, çykdim, näme diýjek? – diýip, çalaja ýylgyrdy.

– Nämä ýylgyrýaň?

– Ýylgyрман, näme, aglaýynmy? Näme üçin çagyrdyň? Näme diýjek bolsaň aýt.

– Näme diýjegimem bilemok – diýip, Kadyr ýüzüni kesä sowdy. Ol bir hili aljyraňňy ýagdaýdady.

– Onda gitjek ýeriňe gidip geläý, birneme köşeşersiň.

– Nirä gideýin?

– Ýaňy işden geleniňde nahardan soň bir ýere gidip geljek, işim bar diýmänmidiň?

– Hä... ýok, ýok. Ol ýere ertir işiň arasynda girip çykaryn. Gowusy, ejeňlere gidäýeli, sen köpden bäre ejeňi-de görmediň...

Aýjan ýylgyranyny duýman galdy. Kadyr bu sapar Näme ýylgyrýaň? diýip soramady-da, galagoply äheňde:

– Ol adam ýene jaň etse, näme diýjek?-diýdi.

– Ol adam indi jaň etmez, arkaýyn bolay...

Aradan günler, aýlar geçdi. "Söýgi dermany" öz güýjüni ýitirmedi. Munuň üçin Aýjan boýdaşyndan çäksiz hoşal boldy.

Reyimbay SABYROW. Hekaýalar